
Karmenu Vassallo: Il-Lirika tat-Turment Eżistenzjali

Oliver Friggieri

Dahla: it-tilwim mal-limitu

Meta f' April 1983 hareġ fl-Italja l-ktieb tiegħi *L'esperjenza leopardiana di un poeta maltese: Karmenu Vassallo*, u jien mort id-dar għand il-poeta biex nipprezentalu l-ewwel kopja, sibtu mixhūt fis-sodda, kif kont nafu minn xi żmien qabel, imnikket u ferhan, għajjen fiżikament u haj għal kollox mentalment. Ghannaqni miegħu bid-dmugh f'ghajnejh u rringrazzjani għal mitt darba għaliex qatt ma basar li l-wegħda li kont ghamiltlu madwar għoxrin sena qabel kont se nasal biex inwettaqha. Qalleb il-ktieb u reġa' qallbu u bħallikieku ried jaqrah kollu quddiemni, iżda jien aktar xtaq li nagħtih il-ktieb, narah jifrah bih, u mbagħad nibdew nithaddtu fit-tul bħas-soltu. Meta xahar wara ġie Malta l-editur tal-ktieb biex jassisti għall-programm mużiko-letterarju li kien organizzat għall-okkażjoni tal-prezentazzjoni tal-ktieb fit-teatru ta' l-Università, jien stedint lill-poeta biex ikun prezenti, u hu, mill-ġdid, bid-dmugh f'ghajnejh, karab u qalli: "Ma nistax, ibni, ma nistax, arani kif jien fis-sodda, ma nistax, irrid niġi u ma nistax, ma nistax ..." U baqa' jtenni l-frazi, sodisfatt hafna bil-ktieb daqskemm imnikket.

"Irrid u ma nistax" hi, fil-fatt, il-frazi ewlenija tal-poezija tiegħu kollha, il-muftieħ ta' l-inspirazzjoni li wasslitu biex jikteb il-lirika li tikkaratterizzah l-aktar fil-grajja tal-poezija Maltija. Hi l-emblema tal-viżjoni kollha tiegħu li taf in-nisel storiku tagħha fil-poeta l-kbir tan-niket, Ġobb, u mbagħad fil-poeta romantiku Ewropew ewlieni li rabatha mat-tigrib persunali tiegħu, Leopardi, il-mudell uman, poetiku li miegħu Karmenu Vassallo żvolġa hbiberija spiritwali profonda għaliex lemah fih sieheb ideali tan-niket li hu nnifsu għadda minnu. Il-qrubija bejn iż-żewġ poeti hi aspekk importanti hafna fl-istorja poetika Maltija għaliex turi li wiehed mill-aħjar ilhna poetiċi Maltin xehet harstu sa minn kmieni fuq wiehed mill-protagonisti tar-romantiċiżmu Ewropew u fittex fih il-punti tal-kuntatt daqskemm il-punti li jbeġhduh bil-qima minnu. Fi hdan dawn iż-żewġ punti

estremi, il-qrubija u d-distanza, tinbet il-personalità kollha ta' Vassallo, poeta tan-niket personali li mbagħad issarraġ gradatament f'sustanza lirika billi kiseb ix-xejriet ta' kelma universali fuq umanità shiħa. Mill-gheluq tat-tigrib intimu, mill-kiġba fidila tad-djarju individwali, mill-kenn f'ghamla ta' konfessjonalizmu li jitlob il-mogħdrija, Vassallo għadda b'pass meqjus biex, mhux biss silet il-punti tar-riferiment għall-baži tal-viżjoni persunali tal-hajja, iżda wkoll applika din il-viżjoni għan-nisel uman kollu. Fuq din il-medda ta' universalità jistrieħ is-siwi estetiku kollu ta' Vassallo, storikament leopardjan aktar milli hu nnifsu seta' jifhem (u dan hu wieħed mid-dmirijiet xjentifici tal-kritika: li tirrivela l-identità tal-poeta lill-poeta nnifsu, li tispicċa biex tkun eżiġenzi tal-persuna, rivelazzjoni tal-persuna vera lill-persuna nnifisha), essenzjalment kuxjenza oriġinali li thaddan daqskemm tegħleb il-limiti tal-punt tar-riferiment storiku. Il-kritika komparata, wara kollox, għandha din ix-xeħta li tikxef l-għeruq biex imbagħad tidher aħjar fil-verità tagħha s-siġra personali stess.

Fir-riflessjonijiet li ġejjin se nagħti biss ftit indikazzjonijiet tax-xejriet ewlenin li jwasslu l-personalità kumplessa, mimlija kuntrasti ġewwiena, ta' Vassallo, li bejniethom, imbagħad, isawru individwalità li ftit li xejn issib punti ta' qbil ma' persunaġġi poetiċi Maltin oħrajn. Is-sisien ta' din il-personalità huma l-esperjenza personali, it-thejjija kulturali, u qabel xejn filosofika (aspett aktarx rari fil-bijografija ta' diversi persunaġġi oħra), u fuq kollox il-hjut li bihom Vassallo jiġbed lejħ spiritwalitajiet poetiċi oħrajn daqskemm bihom, billi bhallikieku jaqtagħhom jew ihollhom, jitbiegħed biex fl-ahharnett isib lulu nnifsu fil-verità partikulari li tagħzlu mill-bqija, anki mill-mudell u mill-imghallem spiritwali u letterarju tiegħu.

Xejriet ewlenin tal-poetika

In-nisel tal-poetika ta' Vassallo jinsab fit-tradizzjoni klassika, jew aħjar fil-fil pedagogiku tagħha, meħud direttament mill-wirt umanistiku-orazjan li f'Malta sab xorti kbira sa minn żmien il-Kavallieri u mbagħad sa żmien il-bidu tar-romantiċizmu storiku (Ciantar, Testaferrata Viani, Rigord u oħrajn). F'dan id-dawl tiftiehem il-qrubija li Vassallo jsib bejn is-sabiħ, il-veru u l-utli, il-koll aspetti mseddqin minn Manzoni iżda li l-poeta jassimila fid-dawl tat-tradizzjoni li sabet l-akbar xorti fil-kultura tal-gzira. Iż-żwieġ bejn id-*dilectare* u l-*prodesse*, għalhekk, huwa ċentrali fil-poetika tiegħu kollha; fuq naħa, jorbtu ma' l-imghoddi l-aktar importanti tat-tradizzjoni Ewropea li mill-Griegi tasal sas-seklu dsatax Ġermaniż, Franciż u Taljan; fuq in-naħa l-oħra, iressqu lejħ is-shab ideali tiegħu tas-seklu dsatax li, waqt li haduha kontra l-klassiċizmu, siltu minnu kull nukleu li kellu fih il-qawwa ta' l-adattament u tat-tiġdid, is-saħħa ta' l-applikazzjoni għal qagħda storiku u kulturali differenti

u ġdida fil-qofol kontingenti tagħha. Fl-ġhalqa tat-tahlit tal-ġdid mal-qadim, ta' kulma hu romantikament oriġinali ma' kulma hu klassikament arketipiku u bħallikieku dejjiemi u oġġla mit-tibdil taż-żmien, Vassallo jinserrixxi ruhu biex isawwar viżjoni li ma tbiegħdu b'ebda mod mill-fehmiet u mill-attitudnijiet poetiċi l-aktar validi tat-tradizzjonali kontinentali. Ftit eżempji jistgħu jkunu biżżejjed biex iseddqu dawn il-konklużjonijiet.

Għal Vassallo hemm rabta bejn l-ġharef u l-letterat. Ir-relazzjoni li hemm bejn ix-xjenza u l-letteratura, bejn il-forma u l-kontenut, bejn il-veru, is-sabih, l-utli u t-tajjeb, tispjega r-rabta sostanzjali li hemm bejn l-artist u l-ġharef, bħallikieku hi xbieha tar-rabta bejn ir-ruh u l-ġisem. Hemm divorzju li ma jistax isehh bejn ix-xjenza u l-letteratura, jekk it-tnejn iridu jsibu l-milja tagħhom; u dan iġun divorzju kontra n-natura. Dmir il-letteratura, mela, hu li tqajjem fil-bniedem, bis-saħħa tal-pjaċir, ir-rieda tiegħu biex jilhaq il-livell tad-dinjità morali, ċivili u kulturali. Il-letteratura hi l-emanazzjoni, bħallikieku ġarga 'l barra, f'termini Plotinjani, taċ-ċiviltà.

Il-kunċett tal-poeżija ta' Vassallo hu kollu kemm hu saġru, imfisser f'lingwaġġ morali, waqt li l-poeta hu definit skond ix-xejriet psikoloġiċi li jagħmluh bniedem differenti, mitwieled u mrawwem min-natura tiegħu bħala xi hadd li joghla 'l fuq mill-oħrajn, u jifhem fil-hwejjeġ is-sens mohbi li l-intwizzjoni poetika biss tista' tikxef. Għalhekk, waqt li Vassallo jishaq fuq il-ħtieġa li l-poeta jhejji ruhu kulturalment u spiritwalment, u fuq il-ħtieġa l-oħra li l-prodott aħhari jkun ir-riżultat ta' elaborazzjoni mirquma tal-ħsieb u tas-sentiment, huwa jishaq ukoll fuq il-kunċett tal-poeta bħala bniedem passiv, ir-riċevitur ta' għotja divina. Is-solitudni tal-poeta, mela, għandha mill-inqas żewġ raġunijiet li jfissruha: waħda hi naturali (għaliex il-poeta hu minnu nnifsu hlejqa differenti mill-bqija) u l-oħra hi storika (għaliex din id-differenza twasslu biex ma jinserrixxi ruhu sewwa fl-ambjent soċjali). Fil-ġrajja personali ta' Vassallo, iż-żewġ xejriet jiltaqgħu flimkien biex jinsgu, donnhom skond funzjoni ta' kawża u effett, personalità waħda u shiħa: in-natura mitwielta u l-istorja mġarrba huma bħallikieku l-universali u l-partikulari mqegħdin fi kwadru wiehed.

It-tbatija bħala l-ġherq ta' l-ispirazzjoni, l-ġhemil poetiku bħala l-ġhajn tal-faraġ: minn dan il-paradoss, jiġifieri mit-tlaqqiġ tas-sabih u ta' l-ikreh, titnissel il-lirika li daqskemm hi dokument ta' diqa hi wkoll sublimazzjoni hienja tagħha. Il-poeżija nnifisha hi turment, imfisser fi kliem xieraq, maħruġ mill-qieġ tar-ruh, imsarraff fl-aħharnett f'oġġett li jrodd il-pjaċir. Il-kontenut u l-forma, it-tiġrib u l-poeżija miktuba rispettivament, għalhekk, isawru entità waħda, imqar jekk Vassallo, poeta li jirrifletti fuq il-poeżija, jagħżel minn xulxin liż-żewġ komponenti li fil-kritika moderna m'humiex għajr żewġ astrazzjonijiet li m'għandhom ebda verità li sseddaqhom 'il barra mill-qasam tat-teorija.

Ir-rabta bejn it-tiġrib u l-esperjenza personali hi rabta ta' kawża u effett; il-poeta l-awtobiografija, imqar jekk din tispicċa biex tikber f'bijografija

kosmika, fi storja ta' nisel uman shih bit-tifsira universali li tikseb aktar ma titbieghed, bhala prodott ahhari, mill-ispunti tal-bidu. L-gheluq solenni tal-hajja poetika hu l-immortalità storika; il-poeta ma jixxejjinx bil-mewt fizika, iżda jibda jghix hajja ġdida wara mewtu.

Il-poezija u ċ-ċahda tal-hajja

Aspett ewlieni tal-prattika poetika ta' Vassallo hu ċ-ċahda tal-hajja, ċahda li ssib il-wetqa taghha fil-poezija stess, fil-kitba li tbidel f'sabih, skond kuncetti msemija digà, dak kollu li hu ikreh fuq il-livell esperjenzjali. L-gheruq ta' din il-viżjoni jinsabu fit-tigrib ta' tfulitu u ta' zghozitu li, flimkien mal-kontenut teologiku, filosofiku u letterarju li rċieva, huma l-punti tar-riferiment li dawluh tul il-mixja umana u poetika kollha. Ir-rappreżentazzjoni pessimistika ta' l-eżistenza, madankollu, ghandha sisien reliġjużi wkoll. Bhal bosta awturi romantiċi oħra, Vassallo jżur it-tradizzjoni biblika anki b'lenti mxarba bid-dmugh. Imqar jekk jibqa' mbieghed mill-kuncett Leopardjan tan-natura qerrieda, u mill-influss ta' edukazzjoni kollha kemm hi sensistika li qajla sabet xorti fil-kultura Maltija (ladárba l-gheruq originali taghha m'humieq Taljani, imqar jekk ghaddew minn filtri Taljani u waslu fostna ghajjena, nieqsa mis-sahha tipika taghhom, kif nafuhom fir-razzjonalizmu Franciż u fl-empiriċizmu Inġliż), f'Vassallo hemm xorta wahda d-dispożizzjoni tar-razzjonalista li jrid jistharreg bl-ghodod tar-raġuni wehidha, waqt li l-kriżi titnissel meta dawn l-ghodod jissieħbu mat-twemmin fundamentali tieghu, li ma jistax jilqa' l-limiti doqoq tar-raġuni waqt li xorta wahda jinkludi x-xewqat li jgarrab il-mohh ghal tifsira shiha u organika ta' l-essri. Il-mistoqsijiet, l-affermazzjonijiet, l-esklamazzjonijiet, il-waqtiet nostalgici, id-dubitazzjoni, il-kumplessi ta' ruh ippersegwitata minnha nnifisha daqskemm mill-qawwiet kbar tan-natura: dawn huma lkoll komponenti li jibnu personalità wahda, kumplessa u kuntrastanti, ghanja fiha nnifisha, immnikkta fuq il-livell ta' l-istharriġ daskemm hienja, paradossalment, li dan in-niket ghandu l-ankra tal-helsien fil-poezija.

Madankollu, il-viżjoni ta' umanità li tbatu sikwit il-livell ta' l-università, u l-lingwa hi kategorika:

Frugha fuq rasi u taht riglejja; frugha
fil-hsieb u fix-xewqat, fil-ferh u d-dmugh...

Ix-xejn kollox illum; u f'bahh il-ghera
jaraw ulied id-dlam gidhom miżrugh
(...)

X'hajja din taghna! X'hajja din!

(*Lit-Tfajla ta' Mhabbti*, vv. 13–16, 21)

M'hawn xejn biex tifrah.

(*Il-biżà Tiegħi*, v. 13)

Kollox frugħa.

(*Il-biżà Tiegħi*, v. 3)

Jahasra d-dinja sptar tà mard wahedha.

(*Il-biżà Tiegħi*, v. 35)

L-ewwel xejra tà l-identità psikoloġika tiegħu hi n-nuqqas tà fiduċja, l-iskuraġġiment li jwasslu biex jagħżel bejn ix-xewqa u s-setgħa, bejn li *rrid* u li *nista'* (*esse* u *posse*). Mid-distanza ta' bejniethom jinbet il-persunaġġ spiritwali li hu wisq aktar profond mill-Karmenu Vassallo li jidher bhala bniedem mifhum biss skond qari kollu kemm hu bijografiku u storiku:

Jiena rrid ngħanni. Ma nistax. Flok għana
johroġ minn fommi tagħlim ġdid ta' dmugh:
għax hlief nibki ma nafx.

(*Il-biżà Tiegħi*, vv. 9–11)

Ir-riżultat ewlieni hu x-xjuhija taż-żgħożija:
Żgħożiti mxejja.

(*Dejjem... Qatt*, v. 25)

Qiegħed nixjeh fil-milja ta' żgħożiti.

(*L-aħħar Taqbida*, v. 3)

L-isbah żmien tal-hajja hu diġà mbiddel fl-agħar żmien tagħha, u l-poezija tispicċa biex titlef is-sens tal-kronoloġija biex titbiddel bhallikieku f'mixja kontinwa wahda li ma tagħrafx tibdil. Dan kollu jixhed minnufih li l-bijografija tal-persuna qiegħda tissarraf f' metafora tal-bijografija tan-nisel uman li kien u jkollu jibqà l-istess. Il-problematika għandha l-għeruq tagħha fil-mistoqsija ewlenija tal-poetika tiegħu kollha: jien min jien? L-identifikazzjoni tibda u tispicċa bhala interrogazzjoni lill-holqien u tinhall f'eżami kważi sistematiku tax-xejriet li suppost iwasslu għal definizzjoni aħħarija. L-identità u l-identifikazzjoni, il-jien magħruf fiżikament u storikament u l-jien mhux – magħruf spiritwalment, it-tigrib u s-sens, il-kuxjenza u l-għarfien tal-kuxjenza: huma lkoll varjanti ta' qagħda gewwiena wahda li minnha nnifisha m'hix għajr iċ-ċentru tal-lirika kollha:

Ma nafx kif ġejt jew għax ġejt jien, mhux iehor.

(*Habbejt u ma Tjassartx*, v.3).

Ma stajtx kont iehor jew haġ'ohra? Mela
għaliex fid-dinja, bla ma ridt, ġejt jien?

(...)

U għax ġejt jien? U kif ġejt jien? x'jedd kellhom
missieri w ommi li jġibuni fl-art?

(*Jien*, vv. 1–2, 9–10)

Il-problematika tal-libertà tal-bniedem, vittma tiegħu nnifsu, prodott magħmul diġà, imqiegħed fl-eżistenza mingħajr il-jedd li jagħzel bejn li jkun u li ma jkunx, twassal wehidha għax-xewqa ta' l-ineżistenza. Bħal Ġobb u Sofokli, u warajhom Leopardi, Vassallo jagħmel l-isqarrija l-aktar gravi tal-vjaġġ poetiku tiegħu kollu, is-sentenza li f' *Il-Jien u lilhinn Minnu* hi meġhluha bis-silenzju bibliku, Agostinjan u Pascaljan, waqt li fi Briffa hi mirbuha minn għamla ta' gost poetiku li jbidel lis-sentiment qares f' lirika helwa billi l-poeta jibqa' dejjem 'il bogħod mill-intellektwalizmu tipiku ta' Vassallo. Hi, fuq kollox, is-sentenza l-aktar traġika mfissra sa issa fil-letteratura Maltija kollha:

Kemm drabi

xtaqt li f' ġuf ommi, qabel sirt, nintemm!

(*Lit-Tfajla ta' Mhabbti*, vv. 21–22)

Għax xejn aqwa

u xejn aħjar mill-mewt ma jistà jtini

min iħobbni tassew.

(...)

Marzu ta' qalbi

jekk kont darba hanin meta wellidtni,

kun mitt darba hanin issa w iġornbni

(*Marzu*, vv. 5–7, 18–20)

Huma varjazzjonijiet ta' sqarrija waħda, kontra l-essri, li madankollu ma tistax issir jekk mhux bis-saħħa ta' l-essri; il-bniedem ma jistax jiċhad il-hajja jekk ma jkunx haj; il-paradoss jitfisser l-aħjar b' riferenza għall-poetika msemija: il-poezija (bħala forma) tbiddel f' faraġ dak kollu li (bħala kontenut) m'huwiex mixtieq, anzi hu miċhud. L-esklużjoni, il-qadgħa psikoloġika mmissla mis-solitudni (soċjali, filosofika), tidher kemm bħala viżjoni tal-hajja fiha nnifisha, kemm bħala għażla mfittxa b' mod responsabbli miċ-ċittadin sensitiv fi hdan kumpless li ma jifhimx. Hi esklużjoni mhabbra diġà fil-lirika bikrija *Inħobbok* ta' l-1932, għandha mill-inqas żewġ xejriet. L-ewwel xejra hi mmissla mill-konfront bejn il-poeta u s-soċjetà li tidher hienja, waqt li hu jhossu kkundannat għas-solitudni, u għalhekk, b'att ta' sublimazzjoni poetika, jispiċċa biex jixtieqha u jislet minnha l-poezija tiegħu. F' *Żewġ għidien* żewġ kwadretti kuntrarji għal xulxin huma mqiegħda flimkien biex isawru kwadru shih wiehed: il-festività tal-kotra u d-dehra ta' żaġżuġ qiegħed jingarr lejn l-isptar. F' termini poetiċi hi metafora tal-kuntrast bejn il-kontinwità

ghammiela tan-natura (protagonista ta' kulma hu haj u f'sahhtu, miexja f'sensiela ta' staguni li qatt ma jieqfu) u l-limitazzjoni tan-natura tal-bniedem (ta' l-individwu, tal-wiehed wahdu). L-eskluzjoni ta' Vassallo hi Leopardjana wkoll fix-xehta ta' polemika li tiehu kontra l-frugha tal-kotra. Il-poetika li hawn issib l-aqwa żviluppi tagħha f'*Mysterium Mysteriorum* u f'*Il-biża' Tiegħi*, u li tmur lura għallinqas sa xi Petrarca u xi Alfieri, biex tasal sa xi Foscolo u mbagħad sa Leopardi li hu dejjem qrib hafna tar-ruh tal-poeta Malti, hi dik li tilmah fil-bniedem lill-poeta mhux-mifhum, lir-ruh li ma tidhirx fid-dinja ta' l-oġġetti, lill-ispirtu li m'hux magħruf mill-annimalità kollettiva. L-ahħar tarġa ta' dan il-proċess ġewwieni hi dik li tagħzel lill-wiehed mill-hafna. Leopardi li qal

E sprezzator degli uomini mi rendo

(*Le ricordanze*, v. 42)

u wkoll Vassallo li jistqarr lil Alla

Hbiebi kulma hlaqt int: barra l-bnedmin!

(*Hbiebi*, v. 40)

It-tieni konfront, imfassal dejjem bil-ghan li jinbena kwadru shiħ u gustifikat ta' l-eskluzjoni, mixhuta fuq il-poeta bhala qagħda assoluta u mbagħad imbidla f'għażla bħallikieku responsabbli u mixtieqa (xhieda tat-tigrib impost imbidel f'lirika mifhuma bhala ghemil tar-rieda hielsa), jixref meta Vassallo jikkuntrasta l-proċess mimli u f'sahhtu tan-natura man-natura hawlija, fiergħa tiegħu nnifsu. Fuq naha hemm il-qawwa bla tmiem tan-natura organika, u fuq in-naha l-ohra hemm l-istaticità fatali tal-qagħda umana. Mill-ġdid, spunti kollhom kemm huma awtobijografiċi huma mtellghin għal-livell ta' poezija billi jinħargu mill-għeluq tal-limiti personali u jitkabbri u jinfethu f'emblemi ta' nisel uman shiħ. Kemm *Marzu* u kemm *April*, xhur li ma jibqgħux partijiet mis-sena iżda jsiru żminijiet ta' kuxjenza mweggħa, isieħbu flimkien l-innu u l-elegija, l-għarfien tal-ġmiel u l-għarfien tal-kruha, anzi jaraw fil-ġmiel il-kawża tal-kwalità l-ohra. F'termini vizivi l-poeta jfisser kontenuti etiċi; is-sabiħ u l-ikreh huma, rispettivament, it-tajjeb u l-hażin. F'kuntrast ma' l-isqarrija "Beauty is truth, truth beauty" ta' Keats, Vassallo jidentifika l-veru ma' l-ikreh, l-essri mat-tbatija, il-kuxjenza umana mal-kastig tan-nisel uman. Imqar jekk dan ukoll hu spunt li jinsab f'Keats – "Where but to think is to be full of sorrow and leaden-eyed despairs" – il-qagħda tipika ta' Vassallo, fidila lejn il-qagħda Leopardjana sa ċerti punti definiti li m'humiex mistħarrġa hawn, hi dik li tara fis-seher naturali għajn ewlenija tan-niket tal-mohħ tal-bniedem. Aktar ma l-bniedem jilhaq livell ta' għarfien u sensibilità, aktar hu mistenni li jiehu sehem fin-niket universali. F'dan il-principju, qadim daqs il-klassiċi iżda ġdid skond kemm iġġedded mill-aqwa

kuxjenzi tas-seklu dsatax, li jibqa' niezel, fi sfumaturi differenti u sikwit aktar skuri, sa žmienna, tingabar l-identità kollha ta' Vassallo. Din hi r-raġuni li l-mixja poetika tiegħu, mis-snin tletin 'il quddiem, m'hix għajr pellegrinagg għad-dell tal-musbieh tal-konsapevolezza: mill-qawwa provokanti, mimlija kontestazzjoni filosofika, tan-*Nirien* (1938), għall-kisba ta' kalma relattiva fi *Kwiekeb ta' Qalbi* (1944), għall-għarfien shih tal-kompromess mehtieg mad-dinja tal-veritajiet u ta' l-oġġetti f'*Hamiem u Srieq* (1959) u mbagħad għar-rassenjazzjoni u għall-għeja ta' *Tnemnim* (1970). Tul il-modgħija kollha tas-snin 1938–1970, il-qilla bikrija tgħaddi mill-filtri ta' l-ironija u tač-činizmu eżistenzjali, tithallat ma' kumment soċjali li bħallikieku jilqa' d-dinja tal-fatti bhala dinja li ma tixriqilhiex aktar ir-riflessjoni profonda tal-bidu, waqt li tikber, min-naħa l-oħra, il-qrubija tiegħu ma' Alla, il-punt tar-riferiment ewlieni u fundamentali. Metaforikament, il-mixja twila hi mmexxija min-nar, riferent li jiehu xejriet differenti, u li jiġbor fih ix-xejriet distintivi tal-kalvarju poetiku-uman: mill-qawwa tan-nirien, il-huġġiega tal-bidu, il-poeta jasal fl-aħħarnett għat-telqa tat-tnemnim.

Hi huġġiega waħda, emottiva u intellettuali li tiflef is-sahha tagħha gradatament, sewwasew skond kemm il-poeta jikber billi jaččetta, inaqas il-qawwa tar-ribelljoni, u jimatura psikologikament billi jčedi poetikament għas-suġġestjonijiet tal-bidu. Min-nirien għat-tnemnim, mis-sahha għad-dghufija, mill-kontestazzjoni għall-aččettazzjoni, mill-analiżi tal-fakultà intellettiva mżewġa mal-fakultà sensitiva għall-għemil tač-čediment aħhari: f'dawn il-waqtiet diversi, ilkoll passi ta' mixja twila waħda, jinkixef il-Vassallo žaġhżuġh – xih li mix-xjuhija tat-thassib jgħaddi għat-fulija tan-nuqqas ta' l-impenn. Hi dejjem il-fidi li tmexxih u għalhekk anki l-waqtiet l-aktar ribelli huma l-waqtiet l-aktar sagri, l-isbah perijodi meta l-metafizika hi mistennija tisser u tixhet id-dawl fuq il-fizika, ladarba, skond din id-dispożizzjoni filosofika u poetika, il-fizika m'għandhiex minnha nnifisha s-setgħat li jirrivela waħda lill-moħħ uman b'mod li jissodisfawh.

Il-lirika tan-nirien

Mill-għalqa tematika u metaforika ta' *Nirien* il-poeta baqa' jislet l-għeruq tan-nebha tiegħu u jgħaddiha għal varjazzjonijiet li jinkludu l-imghoddi daqskemm jindikaw passi ġodda. L-esperjenza Leopardjana tal-bidu ssarrfet hi wkoll f'motiv nostalgiku, biex tat lok għal relazzjoni li tissokta tqarreb u tbiegħed, thobb u tiriserva b'limitazzjonijiet ġodda lill-imħabba. L-għadab taž-žgħożija beda jinħall qajl qajl, ir-retorika ta' l-ewwel xogħlijiet sfumata f'lingwaġġ aktar meqjus u kkontrollat, maqtuġh mill-immedjatezza tas-sentiment u tal-fatti, u minflok l-istqarrijiet kategorici dahlu, bi prudenza ġdida, riflessjonijiet kalmi

u msoffija mill-indhil ta' emozzjoni mqanqla. Minkejja li l-bixra malinkonika m'hix dokument storiku jew perjodiku biss, iżda hi saħansitra l-qofol ta' l-imġiba umana u poetika kollha, u waqt li l-malikonija hi kemm eżistenzjali u kemm esperjenzjali, ir-rassenjazzjoni maż-żmien telgħet fil-wiċċ u halliet ir-riflessi cari tagħha kemm fuq il-kontenuti u kemm fuq il-forom tiegħu, għaliex hi x-xhieda ta' paċi ġewwiena miksuba bi tbatija, riżultat taċ-ċediment li m'hux għajr ir-rebħa tal-fatti fuq il-kunċetti, u l-hakma tat-twemmin fuq is-sentiment.

Il-viżjoni hi dejjem l-istess, u fiha jinstabu x-xejriet ta' l-unità psikoloġika li tibqa' dik li hi, taħt il-lenti kritika, anki fid-dawl tad-damma ta' kuntrasti u konfronti tematiċi li tiżgħed bihom il-mixja ta' kuxjenza mqallba tul għexieren ta' snin. Il-problematika mgarrba tissokta, waqt li l-poezija tghaddi minn tibdil sekondarju għaliex dan m'hux għajr ir-riżultat ta' tibdil fl-imġiba letterarja u ċivili ta' kuxjenza li baqgħet fidila lejha nnifisha. Bħallikieku qiegħed jikteb testament, li tematikament jintrabat minnufih mal-prologi kollha tal-manifest poetiku tiegħu kollu, Vassallo stqarr hekk fl-1982:

Hlas twelidi kien żwieġ ommi,
żwieġ l-imħabba ma' l-uġiġh.
Hlas għajxieni kien dmugħ qalbi
li ma' tmiemi jnixxfu r-riħ.

(*Hlas Twelidi*, vv. 1–4)

Il-bidla, li m'hix sostanzjali, hija mnisla minn għarfien akbar ta' l-oġġett, u minn tnaqqis ta' l-attenzjoni fuq is-sugġett. M'hix mogħdija mill-introversjoni għall-estroversjoni; il-harsa hi dejjem 'il ġewwa, il-vjaġġ iwassal dejjem lejn irkejjien ohra ta' l-istess kuxjenza, iżda l-vjaġġatur rabba l-ġilda li rawmitlu saffi hoxxin li bihom bħallikieku dera "l-misteru" u hass inqas is-swat sewwasew minħabba x-xjuħija tad-drawwa, u b'ebda mod minħabba tibdil essenzjali fil-viżjoni. It-tensjoni l-qadima hi dejjem preżenti, imqar jekk imliġġma u mqar jekk sikwit tixref kemm kemm fi sfumaturi ta' l-ideat u tal-frazzarju. Għalhekk sħarriġ kritiku sistematiku ta' Vassallo jitlob li wiehed jiddetermina perijodi differenti fi hdan il-mixja sħiħa, u li wiehed jagħraf aktar minn Vassallo "wiehed" taħt l-identità elementari u unitarja li, madankollu, tegħleb is-saħħa ta' kull tibdil mill-qiegh. Għalhekk ukoll qatt m'hemm fil-poeta konfront bejn it-twemmin u n-nuqqas ta' twemmin, għaliex l-istħarriġ tal-bidu u r-rassenjazzjoni taż-żminijiet ta' wara huma sħab f'unità fundamentali waħda, u kull pass hu magħmul fi hdan viżjoni teoċentrika.

Vassallo l-veru hu l-poeta teoloġiku, il-qassis li jżur it-teoloġija b'metodoloġija mfaħħla skond it-turment, u li jqis il-kollox skond il-qisien ta' fidi li tidhol f'kull xaqq li jilmaħ fis-sistema eżistenzjali. Jekk il-limitu poetiku

tieghu huwa r-razzjonalizmu, huwa wkoll ir-razzjonalizmu mbiddel f'damma ta' metafori li jaghmlu poeta ta' valur. Waqt li huma l-kuncetti li jaghtuh l-ispunti ghat-thassib, huma l-istess kuncetti mgħoddjin mill-kanal ta' l-emozzjoni li jibnuh f'artist mogħni b'identità li tingħaraf minn kull wahda oħra. Għalhekk il-Leopardjaniżmu tieghu, mistħarreg fid-dawl tal-kritika komparata, hu f'hin wieħed aspett li jorbtu mal-kurrenti Ewropej daqskemm hu s-sies ta' l-originalità tieghu, miksuba biż-żwieg "hieni" bejn il-poeta tal-kultura u l-poeta tat-tigrib personali, u mgħammda mill-hila tieghu li jespjora fil-lingwa Maltija s-setgħat mohbija li huma fidili lejn il-htigijiet espressivi tieghu.

Ma jistax jiftiehem Vassallo ta' l-ironija reċenti jekk ma jiftiehemx Vassallo tar-ribelijoni bikrija; ma jiftiehemx Vassallo li jagħdab jekk ma jiftiehemx Vassallo li jbidel lilu nnifsu f'vittma. Il-kontestazzjoni u l-vittimiżmu, il-forma klassika u l-kontenut romantiku, il-hażna intellettuali u l-imgħiba sentimentali, l-isfiduċja ċinika fil-hajja u l-fiduċja shiha fil-poezija, il-kumplessi kuntrarji għal xulxin li jghixu f'personalità wahda (bħalma huma l-biza' mil-limiti personali fuq in-naħa, u s-sens tas-superjorità poetika fuq in-naħa l-oħra), il-mogħdija trasparenti minn burdata għal oħra: dawn huma lkoll ilwien differenti ta' attitudni umana u letterarja li hi l-espressjoni ta' kontenut intellettuali u emottiv wieħed li jidher fil-qilla tieghu f'*Nirien* waqt li jserrep fil-waqtiet l-oħra kollha. Vassallo nnifsu jishaq fuq il-htiega li l-poeta jerga' jżur it-test tieghu biex jorqmu fil-kalma u b'distakk mis-sahna tal-bidu; f'termini kritiċi, huwa jagħzel lill-waqt ta' l-ispirazzjoni mill-waqt ta' l-eżekuzzjoni tagħha; jekk jaħtaf minnufih ix-xrara li tnebbhu, xorta wahda jgħaddiha mill-għarbiel irqiq ta' hinijiet oħrajn, differenti, li fihom is-setgħat poetiċi jistgħu jaqdu aħjar lill-htigijiet tar-ruh li trid tfisser ruhha fl-aħjar forma li tista' tasal għaliha. Il-kontenut (shun) ma jissarraf f'lirika jekk ma jiksibx l-ekwilibrju tal-forma (kalma, kiesha): hi l-formula ta' l-istrategija kreattiva.

Dan ifisser li l-prodott aħhari ta' Vassallo m'hu qatt ir-riżultat ta' burdata partikulari jew ta' qagħda li giet biex tghaddi; għall-kuntrarju, hu rivelazzjoni maħsuba u mirquma ta' viżjoni magħquda u mrabbta sewwa fil-komponenti mżewġin tagħha li tinfirex, b'laqtiet u bi gradi emottivi differenti, fuq medda ta' snin twal. Fazijiet differenti jsawru poeta wieħed li spicċa "jemmem" fin-niket tieghu bla seta' jinsa t-thegġig tan-"nirien" tal-bidu, fejn hemm is-sahha ewlenija. Bħala bosta artisti oħra ta' kull żmien, Vassallo jara l-poezija bħala ċaqliq kbira.

Ir-rebħa poetika fuq il-provinċjalizmu storiku

Mill-ghelug ta' tematika marbuta ma' ambjent dejjaq u ċkejken, Vassallo rnexxielu johrog hafna 'l barra biex jimrah fil-wesgħat ta' tematika universali

li torbtu sewwa ma' l-ansjetajiet tal-kurrenti kontinentali ewlenin. Fiċ-ċokon materjali u mentali tar-rahali u tal-gżira rnexxielu jagħraf xorta waħda l-kobar u l-profondità tar-ruh umana li tghammar u tterraq fid-deżert bla qies ta' l-art kollha tal-bniedem. Mill-poeżija magħluqa taċ-ċittadinanza nazzjonali għadda għall-poeżija vera taċ-ċittadinanza kożmika, li biha l-bniedem jagħraf lilu nnifsu billi jistaqsi dwar l-identità tassew umana, billi jhabrek biex iwieġeb il-mistoqsijiet li huma kbar sewwasew għaliex ma jistgħux jitwieġbu, iżda li huma kontenut poetiku sewwasew għaliex jiġġarrbu.

F'dan is-sens ukoll, bħal Dun Karm, Briffa, Zammit, Buttigieg u oħrajn, Vassallo tella' lill-poeżija Maltija għall-oghla grad li tista' tilhaq, għallinqas mill-aspett tematiku, billi hariġha mill-qafas tal-lokalità, neżzagħha mill-provinċjalizmu u libbisha filosofikament għaliex xehet fiha n-nifs ta' whud mill-mudelli arketipici ewlenin, bħalma huma r-relazzjoni bejn id-divinità u l-umanità, il-bniedem bhala aġent tar-rieda u vittma ta' setgħat oghla minnu, il-problematika ta' l-identifikazzjoni, ir-rapport bejn il-wiehed u l-hafna, u fuq kolloxx il-hajja-mifhuma bhala proċess ta' tbatija li waqt li jkollu jingħalaq bil-mewt fiżika, ihaddan ukoll l-*angst* li ma thallix lir-razzjonalizmu jliessen l-aħhar kelma iżda tiftah fil-kuxjenza aptiti kbar, traxxendentali. Huma dawn l-aptiti feroċi li jagħtu lil Vassallo s-saħha tiegħu bhala ruh itturmentata li mill-mistoqsijiet li għamlet waslet għal sensiela oħra ta' mistoqsijiet, f'ċirku li m'hux vizzjuż għaliex fih il-punti, li jagħtu għall-beraħ ta' l-infinità. Hi kuxjenza li l-poeta jfissirha b'damma ta' kliem li jidhol fil-qasam tal-lessiku li jfisser kulma hu indefinit, ambigw, vag u misterjuż.

Riflessjoni Universali

Vassallo jibqa' wiehed mill-poeti ewlenin ta' Malta għaliex għandu l-għeruq tiegħu fi tradizzjoni filosofika-letterarja għanja hafna li għaddiet mill-kanali awtentiċi tas-sensibilità personali, sensibilità magħgħuna bid-dmugħ, maħduma bl-esperjenza, imrawma bl-istharrig ta' riflessjonijiet universali u individwali li żżewġu bi qbil fir-ruh u tffissru tajjeb f'forom poetiċi mirquma. Vassallo jibqa' poeta li jfakkar li l-letteratura ta' art ċkejna m'hix biss dokument soċjali u folkloristiku, storiku u politiku (kif hi dejjem awtomatikament), iżda hi wkoll, u wisq aktar, dokument uman miżgħud bir-raġunamenti u bl-intwizzjonijiet li jsieħbu lill-erwieħ sensitivi f'razza waħda. (Għall-kuntrarju, dan m'hux valur awtomatiku, iżda tarġa għolja, aħharija li ma jitlagħhiex kulhadd bil-heffa).

Anki f'dan id-dawl tiftiehem waħda mix-xejriet ewlenin tal-poetika tiegħu, jiġifieri l-htieġa li l-poeta jmur lil hinn mil-limiti li jagħlqu fil-qafas tal-lokal, sakemm jifhem metaforikament li l-lokal dejjaq hu l-univers stess, il-medda

bla qies li sewwasew bid-dehra “infinità” tagħha twebbel lir-ruh imhassba bl-gharfien ta’ l-infinità u bix-xewqa tal-kisba tagħha. Mill-ġdid, il-poezija tidher, anki fuq il-livell tat-teorija: qawwa ġewwiena li trid tegħleb l-gheluq, ġeografiku u intellettuali. Il-frazi emblematika “irrid u ma nistax” tiġbor fi hdanha, bhal żewġ polaritajiet qalila, il-medda tal-vjaġġ kollu, l-intensità tat-turment, il-kunfidenza mad-divinità, il-formula tas-suċċess poetiku.

Għal stharrig dettaljat ta’ dawn ix-xejriet u oħrajn il-qarrej jista’ jara dawn il-kotba ta’ Oliver Friggieri: *L’esperienza leopardiana di un poeta maltese*, Karmenu Vassallo, Spes, Italia, 1983; *Storia della letteratura maltese*, Spes, Italia, 1986, pp. 275–359.



Il-Prof. Oliver Friggieri, waqt it-tnedija tal-ktieb tiegħu *Noi Siamo un Desiderio* (Companotto Editore, Udine) li saret fid-Deutchbank Palace f’Ġinevra fis-27 ta’ Marzu 2000, flimkien ma’: (mix-xellug) il-Prof. Elio Andrivoli, il-Maġ. Guido Zavanone, il-Prof. Liliano Andrivoli, il-Prof. Bruno Rambi, il-Prof. Clara Rubbi u l-Prof. Antonio Rubbi.